

ఒక్కరోజు

అప్పుడే తెల్లవారుతూంది:

కిటికీలోనుంచి ఒక్క వెలుగుకిరణం శాంతముఖం
మీద పడింది;— శాంతకు మెలుకువచ్చింది.

అయినా, పూర్తిగా నిద్దురబద్ధకం వదలలేదు.

నిద్రకళ్ళతో కిటికీలోనుంచి బయటకు చూసింది.

నిద్దురకళ్ళతోనే మందారపువ్వులు పలుకరించాయి.

ఒక్కక్షణం ఆమెహృదయం అటువైపు ప్రశాంతంలో

లీనమయింది ...

*

*

*

ఉన్నటుండి మిన్నువిరిగి మీద పడినట్లు ఏక రణగొణ
ధ్వని!

దొడ్డివైపునుంచి 'కావు కావు' మంటూ కాకుల
సమూహం;

వీధివైపునించి 'బాంమ్' మంటూ కార్ల సమూహం;

బావిదగ్గర పంచమశ్రుతిలో పనిమనిషి;

వాకిలిదగ్గర మధ్యమ శ్రుతిలో కూరల మనషి;

—అందరూ రకరకాల గొంతుకలతో 'ఇంకప్రపంచంలో

శాంతి లే' దని బృందగానం మొదలుపెట్టినారు.

ఆ గోలకు ఎవరికైనా మెలుకువవస్తుంది.

శాంతను మెలుకువతో పాటు ఆమెను నిత్యజీవితంలో

బాధిస్తున్న సమస్యలన్నీ ఒక్కపెట్టున ఆవరించాయి.

ఎప్పుడూ రాత్రి, ఎప్పుడూ నిద్ర అయితేనే బాగుంటుందేమో! అప్పుడు తీరని సమస్య లేమీ వుండవు; ఆశ, నిరాశ, అసంతృప్తి—వీటిబాధ ఏమీవుండదు. కాని రాత్రిఅంతా వేకువకోసం, పగలంతా రాత్రికోసం కనిపెట్టుకుని వుండటమే జీవితం.

అయినా ఇవ్వాళ?—

ప్రతిరోజూ ఏదో మార్పు వస్తుందని వట్టిభ్రమ. అన్నిరోజుల్లాగే ఈ రోజూ గడచిపోతుంది. అంతే!—

*

*

*

మామూలుగానే మేడ దిగి వచ్చింది శాంత.

మామూలుగానే రమణమ్మ కూరలు బేరంచేస్తోంది.

‘బెండకాయలు ఆరణాలకిస్తావా?’

‘అదేంటండి? వీశ ముప్పావలా అమ్ముతూంటేను!’

‘ఈ కబుర్లకేంటే! ఆరణాల కిస్తే ఇయ్యి, అరవీశ’

‘అబ్బే— యిదేం బేరమండి! అన్నీ మండి పోతూంటే!’

అంతే—విసుగొచ్చి తను కలుగజేసుకుని తీర్పు చెప్పేదాకా ఆ వాదన అట్లా సాగుతూనే వుంటుంది. రోజూ ఈ ఘోష లేకుండా వుండేటందుకు కూరలకు ఎంత ధర ఇచ్చినా ఇవ్వవచ్చు.

*

*

*

త్వరగా స్నానంచేసి తల దువ్వుకుంది.

ఇవ్వాళ రాణీ, తనూ కలిసి మల్లెతోటలోకి వెళ్ళాలనుకున్నారు.

తెల్లవారేసరికి పువ్వులన్నీ విచ్చివుంటాయి.
ప్రొద్దుటిపూట తోట ఎంత బాగుంటుందో!
ఆ పువ్వుల వాసన తల్చుకుంటేనే ఆమెకు వింతమత్తు
కలిగింది.

ఏనాడు ఆమెహృదయం మల్లెపూలతో స్నేహంచేసు
కుందో కాని, మల్లెపూలను చూచినప్పడల్లా ఆమెహృదయం
వుప్పొంగిపోతుంది.

తోటలోనికి వెళితే ...

అమ్మయ్య! ...

ఒక్క గంటసేపైనా ఈ కలవరాన్నంతా మరచిపోయి
విశ్రాంతిగా వుండవచ్చు ...

*

*

*

బాబు వచ్చాడు.

‘అమ్మా, తలనొప్పిగా వున్నదే ...’

నుదుటిమీద చెయ్యివేసి చూసింది శాంత. మసలి
పోతూంది.

‘పడుకో బాబూ! జ్వరం వచ్చినట్లున్నది!!’

బాబును పడుకోబెట్టి డాక్టరుకు కబురుచేసింది.

‘అమ్మా! ఎక్కడికీ వెళ్లకు!— ఇక్కడే వుంటావు
కాదూ?’

‘ఎక్కడికీ పోను బాబూ! ఇక్కడే వుంటాను!’

అక్కడే కుర్చీలో చతికిలబడింది.

ఈ జ్వరం అనుకోకుండా ఈవేళే రావాలా?

ఏమో! ఇది కాకపోతే ఇంకేదైనా అడ్డువచ్చి
వుండవచ్చు.

ఎంత ప్రయత్నించినా ఈ బంధనలోనుంచి తప్పించు
కోలేదు. సాపం! రాణి తనకోసం ఎదురుచూస్తూ వుంటుం
దేమో? ... డాక్టరు వచ్చి చూసి మందిచ్చి వెళ్ళేడు.

ప్రమాదమైన జ్వరమేరీకాదు. సాయంత్రానికి
తగ్గిపోవచ్చు.

బాబు నిద్రపోయాడు.

కాని ఈసాటికి రాణి వెళ్ళిపోయివుంటుంది.

*

*

*

రమణమ్మ వచ్చింది:

ప్రక్కయింటివాళ్ళు మళ్ళీ నిన్నరాత్రి మన చెట్టు
అరటాకులన్నీ కోసుకున్నారు!

‘పోనీలే, వారింటికి రాత్రి మళ్ళీ చుట్టాలొచ్చా
కేమో’

‘మళ్ళీ ప్రొద్దున్న ఎంగిలాకులన్నీ మన దొడ్లోనే
పడేశారమ్మా’

రమణమ్మ ఉద్రేకం ఆగడంలేదు.

‘పోనీలే. పనిమనిషిని ఎత్తమను’

ఎప్పుడూ ఇంతే. మీరు పూరుకునేకొద్దీ వాళ్ళు
ఇంకాచేస్తారు.’

ఊరుకోక ఏం చెయ్యాలి! వాళ్ళలో పోట్లాడాలా!
అది తనకు ఈ జన్మలో సాధ్యమయ్యే పనికాదు.

రమణమ్మ తన ఉద్దేశ్యం చెప్పింది.

'ఏమైనా సరే నమ్మా. ఇవ్వాల మీరు అడిగితే అడగండి. తేకపోతే నేను నోరు చేసుకోక తప్పదు.'

శాంత అదిరిపడింది.

రమణమ్మ అనుకున్నది మార్చడం ఎవరికీ చాతకాదు. ఆవిడ ఈ తీర్మానానికి ఫలితం ఏమిటో శాంతకు బాగా తెలుసు. ఇటు రమణమ్మ ఒక్క నోరు చేసుకుంటే అటు వారు పదినోర్లు చేసుకోవడం, ఈ గొడవ భరించలేక స్త్రీడరు గారు తనమీద విరుచుకుపడడం.

ఇది మామూలే.

'రమణమ్మా!'

ఉహూ! ఆవిడ అప్పుడే దొడ్లో యుద్ధం ప్రకటించింది. ఇంక ఎంత అరచినా ఆవిడకు వినిపించదు. చెవిటివాని ముందు శంఖం వూదినట్లే.

వీధిపై నుంచి స్త్రీడరుగారి కేకలు వినబడుతున్నాయి.

'ఏమిటా గోల? ఇల్లా, చేపలబజారా!'

—ఇదీ వరస.

ఈ గొడవలో నుంచి తప్పించుకొని ఎక్కడికైనా పోవాలనుకుంది. కాని వంటయింటికి కచ్చేరి సావిడికి మధ్య వున్నది వక్కటే గది కాబట్టి అక్కడే ఆగిపోవలసివచ్చింది.

*

*

*

తుపాను అణిగింది.

పరధ్యానంగా ఏదో పుస్తకం చేతిలో పట్టుకుంది.

తనకు తెలియకుండానే పేజీలు త్రిప్పుతున్నది.

కాని ఏమీ అర్థమయ్యేటట్లు లేదు.

‘నా రేజరు బ్లేడు చూశావా?’

ఉలికిపడింది.

ఎప్పుడూ ఇంట్లో ఏమూల చూసినా రేజరు బ్లేడులే వుంటాయి. కాని స్టీడరుగారికి కావలసినప్పుడు మాత్రం ఒక్కటి కనబడదు! రోజూ చూస్తున్నా ఈ చిత్రం శాంతకు వింతగానే వుంటుంది.

‘నా కెందుకండీ మీ బ్లేడు? ఏమన్నా కూరలు తరుక్కుంటానా?’ అని మెల్లిగా అనుకున్నది. స్టీడరుగారు బీరు వాలోని పుస్తకాలన్నీ తీసి ఒక్కటొక్కటే క్రింద గిరవాటు వెయ్యడం మొదలుపెట్టారు.

‘అబ్బే! పుస్తకాల బీరువాలో ఎందుకుంటుందండీ!’

‘నీ కెందుకు? నీవు వెతక్కపోగా వైగా—’

మాట్లాడకుండా వెళ్లిపోయింది... తను బ్లేడ్ వెతుక్కు వచ్చేసరికి స్టీడరుగారు బీరువా ఖాళీచేశారు. బ్లేడ్ చేత్తో పుచ్చుకుని అద్దంముందుకు వెళ్లారు.

అమ్మయ్య!

మళ్ళీ పుస్తకం తీసుకోబోయింది.

‘నా జేబుమూలు చూశావా?’

చూడలేదు. కాని ఇప్పుడు చూడాలి. ఎక్కడ వున్న

దని?

స్త్రీ డరుగారు సణుక్కుంటున్నారు.

'నెలకు రెండుడబ్బు - కొనుక్కుంటాను. సమయానికి వక్కటయినా —'

అలమారలోని ఇస్త్రీబట్టలు, బుట్టలోని మాసినబట్టలు, అన్నీ బయటికి వచ్చినతర్వాత — జేబురుమాలు స్త్రీ డరుగారి జేబులోనే దొరికింది!

'నా చెప్పు లేవీ!'

చెప్పులు బహుశా మేడమీద పడకగదిలో దొరక వచ్చు. రోజూ అవి అక్కడికి ఎలా వెళుతాయో మాత్రం ఎవ్వరూ చెప్పలేరు.

స్త్రీ డరుగారు మొదలుపెట్టారు.

'ఎవరూ నా సంగతి కనుక్కునేవాళ్లే లేరు! కొంచెం ఇవన్నీ చూడకూడదూ, పుస్తకం చేతితో పట్టుకొని నిద్ర పోకపోతే?'

ఇది మామూలుపాఠమే. ఇదంతా శాంతకు కంఠతా వచ్చును.

రోజురోజూ జాగ్రత్తగా వుండాలని అనుకుంటుంది.

రోజురోజూ మరిచిపోతూ వుంటుంది...

వీధితలుపు ఫెడేలుమని చెప్పుడయింది.

ఇల్లంతా అరణ్యంలాగా వున్నది. చుట్టూ ఇస్త్రీ బట్టలు, మాసినబట్టలు, పుస్తకాలు, న్యూస్ పేపర్లు — మధ్యన చతికిలబడింది. అవన్నీ తన్ను చూచి నవ్వుతున్నట్లు వుంది. తనకూ నవ్వువచ్చింది. ఏదో కోర్టుఅనీ, ఆఫీసనీ

వుండబట్టి సరిపోయింది. కాని, ఈ మగవార్యు ఇరవైనాలుగు గంటలూ ఇంట్లోనే వుండేటట్లయితే! ...

నవ్వుకుంటూ తేచి ఇల్లంతా సర్దుకుంది.

నెళ్ళి, బాబుదగ్గర కూర్చుంది.

ఎండ మాడిపోతున్నది. తోటలో చెట్లన్నీ ఈ యెండకు తట్టుకోలేక, తప్పించుకు పోలేక, వాడిన ముఖాలతో ఆయాసపడుతున్నాయి. చివరకు అలసిపోయి ఈ యెండలో ప్రాణాలు నిలుపుకోలేమని నిరాశతో తలలు వాల్చుకున్నాయి.

అప్పటికి సూర్యుడు దయదల్చి చల్లబడ్డాడు.

*

*

*

మధ్యాహ్నంనుంచి రమణమ్మగారిగొంతు వాగుతూనే ఉంది.

‘కొళాయిగొట్టం విరిగిపోయింది. నీళ్ళన్నీ ఇల్లంతా నిండిపోతున్నాయి.’

‘వంటిల్లు చెరువులాగా వున్నది. ఒక్కసారి వచ్చి చూడమ్మా!’

స్టోరురూము తలుపు బిగుసుకుపోయింది. ఎంత తోసినా రావటంలేదు....’

‘పాలన్నీ పిల్లి తాగిపోయింది. స్త్రీడరుగారికి కాఫీలేదు!’

‘బాబుకు జావ కావాలి. గోధుమరవ్వ లేదు!’

‘నిన్నటినుంచి చిన్న వెండిగిన్నె కనబడటంలేదమ్మా
— ఏమైపోయిందోకాని’

చిన్న చిన్న విషయాలను పెద్దపెద్ద సమస్యలుగా
తయారుచెయ్యడం ఒక్క రమణమ్మకే చాతనవును.

అయినా ఈ చిన్న విషయాల్లో ఎంత బాధ — ఎంత
ఇబ్బంది — కలిగిస్తాయి!

సాయంత్రం మబ్బుగా వుంటే, వర్షం కురుస్తుండేమో
ననుకుంది. కాని మబ్బులన్నీ విడిపోయి వెన్నెలవచ్చింది.

డాబామీద నక్షత్రాలకేసి చూస్తూ పడుకుంది.

‘తెల్లవార్లు అల్లగే చందమామకూ, నక్షత్రాలనూ
చూస్తూ గడపగలదు.

రోజూ చూస్తూన్నప్పటికీ వీటి ఆకర్షణ తగ్గదు.

అబ్బా! ఈ వెన్నెల ఎంత హాయిగా వుంది.

నీలి పట్టుచీరమీద జరీపువ్వుల్లాగ ఈ నక్షత్రాలెంత
శాగున్నాయి!

‘ఇక్కడున్నావా!’ స్త్రీడరుగారి గొంతు.

‘బాబుకు జ్వరం తగ్గిందికాదా?’

‘ఆ! చెమట్లు పోస్తున్నాయి. నిద్రపోతున్నాడు’

ఏమీ తోచక ఆకాశంకేసి చూస్తూ కూర్చున్నారు

— కాసేపు.

‘చూడు, ప్రొద్దున్న అనవసరంగా విసుక్కున్నా’ ...

శాంత చిరునవ్వు నవ్వింది.

‘తెల్లవారేవరకూ స్త్రీడరుగారు పరమశాంతమూర్తి !

‘ఎందుకు నవ్వుతావు? ... చూడు! రేపటినుంచి బక్క
మాటైనా అంటే బట్టు.’

రేపటినుంచి !

‘రేపు!’ శాంతహృదయం బక్కసారిగా ఉత్సా
హంతో ఉప్పొంగింది. తెల్లవారుతుంది. రేపు వస్తుంది.
ఇవ్వాలి చెయ్యలేని పనులన్నో రేపు చెయ్యవచ్చు. రేపు
మల్లెతోటకు వెళ్ళవచ్చు. రేపు వీణ వాయించుకోవచ్చు.
మరచిపోయిన పాటలన్నీ మళ్ళీ జ్ఞాపకంచేసుకోవచ్చు. ఈ
ఆశతో ఆమె హృదయం తృప్తిపొందింది.

నిన్న ... ఇవ్వాలి ... రేపు ...

వీటిలో నిజంగా ఏమీ తేడా లేదు.

అయినా ‘ఈవార’ గడచిపోయినది నిట్టూర్పు;

‘రేపు’ వస్తుందని ఆశ.

కాని ఈ రాత్రి, ఈ చల్లదనం, ఈ ఆశే తకపోతే !